



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ເລກທີ 1172 /ທຫລ

ນະຄອນຫຼວງວຽງຈັນ, ວັນທີ 21 NOV 2017

ຂໍ້ຕົກລົງ

**ວ່າດ້ວຍການແບ່ງຄວາມຮັບຜິດຊອບ
ຂອງຄະນະຜູ້ວ່າການທະນາຄານແຫ່ງ ສປປ ລາວ**

- ອີງຕາມກົດໝາຍວ່າດ້ວຍທະນາຄານແຫ່ງ ສປປ ລາວ ສະບັບເລກທີ 05/ສພຊ, ລົງວັນທີ 14/10/1999;
- ອີງຕາມຄວາມຮຽກຮ້ອງຕ້ອງການຂອງໜ້າທີ່ວຽກງານໃນໄລຍະໃໝ່;
- ອີງຕາມການຕົກລົງຂອງກອງປະຊຸມຄະນະປະຈຳພັກ-ຄະນະຜູ້ວ່າການທະນາຄານແຫ່ງ ສປປ ລາວ ຄັ້ງວັນທີ 31/10/2017.

ຜູ້ວ່າການທະນາຄານແຫ່ງ ສປປ ລາວ ຕົກລົງ:

ມາດຕາ 1 ແບ່ງໜ້າທີ່ ແລະ ຄວາມຮັບຜິດຊອບພາຍໃນຄະນະຜູ້ວ່າການທະນາຄານແຫ່ງ ສປປ ລາວ ຄືດັ່ງນີ້:

1. ທ່ານ ປອ. ສິມພາວ ໄຟສິດ ຜູ້ວ່າການທະນາຄານແຫ່ງ ສປປ ລາວ:

- ຊີ້ນຳ-ນຳພາການເຄື່ອນໄຫວຮອບດ້ານ ໃນການປະຕິບັດພາລະບົດບາດ, ໜ້າທີ່ ແລະ ການຕັດສິນບັນຫາຕ່າງໆຂອງທະນາຄານແຫ່ງ ສປປ ລາວ ຕາມທີ່ກຳນົດໄວ້ໃນກົດໝາຍວ່າດ້ວຍທະນາຄານແຫ່ງ ສປປ ລາວ ແລະ ລະບຽບກົດໝາຍອື່ນໆທີ່ກ່ຽວຂ້ອງ, ພ້ອມທັງຮັບຜິດຊອບຕໍ່ລັດຖະບານ ກ່ຽວກັບຜົນສຳເລັດ ແລະ ຂໍ້ຂາດຕົກບົກຜ່ອງ ໃນການຊີ້ນຳ-ນຳພາຈັດຕັ້ງປະຕິບັດໜ້າທີ່ວຽກງານຂອງຂະແໜງການທະນາຄານ;
- ຊີ້ນຳລົງເລິກວຽກງານການເມືອງ-ແນວຄິດ ແລະ ວຽກງານວິຊາສະເພາະຂອງບາງກົມກອງ ໂດຍສະເພາະແມ່ນ: ກົມນະໂຍບາຍເງິນຕາ ແລະ ບັນດາທະນາຄານທຸລະກິດລັດ-ທະນາຄານສະເພາະກິດ;
- ມອບໝາຍບາງວຽກງານສະເພາະ ໃຫ້ຮອງຜູ້ວ່າການໃດໜຶ່ງ ເພື່ອຊີ້ນຳການຄົ້ນຄວ້າ ແລະ ຈັດຕັ້ງປະຕິບັດຕົວຈິງ.

2. ທ່ານ ຄຳວິງ ທິບພະວິງ ຮອງຜູ້ວ່າການທະນາຄານແຫ່ງ ສປປ ລາວ:

ຊ່ວຍຜູ້ວ່າການ ຊີ້ນຳ-ນຳພາການເຄື່ອນໄຫວຮອບດ້ານໃນການປະຕິບັດພາລະບົດບາດ-ໜ້າທີ່ຂອງທະນາຄານແຫ່ງ ສປປ ລາວ, ພ້ອມທັງຊີ້ນຳລົງເລິກວຽກງານວິຊາສະເພາະຂອງບາງກົມກອງ ໂດຍສະເພາະແມ່ນ: ຫ້ອງການ ທຫລ, ກົມຈັດຕັ້ງແລະພະນັກງານ, ສະຖາບັນການທະນາຄານ, ບັນດາສາຂາ ທຫລ ປະຈຳພາກ ແລະ ວຽກງານອື່ນໆ ຕາມການມອບໝາຍຂອງຜູ້ວ່າການ.

3. ທ່ານ ສອນໄຊ ສິດພະໄຊ ຮອງຜູ້ວ່າການທະນາຄານແຫ່ງ ສປປ ລາວ:

ຊ່ວຍຜູ້ວ່າການ ຊີ້ນຳ-ນຳພາການເຄື່ອນໄຫວຮອບດ້ານໃນການປະຕິບັດພາລະບົດບາດ-ໜ້າທີ່ຂອງທະນາຄານແຫ່ງ ສປປ ລາວ, ພ້ອມທັງຊີ້ນຳລົງເລິກວຽກງານວິຊາສະເພາະຂອງບາງກົມກອງ ໂດຍສະເພາະແມ່ນ: ກົມກວດກາພາຍໃນ, ກົມຄຸ້ມຄອງທະນາຄານທຸລະກິດ, ກົມຄຸ້ມຄອງສະຖາບັນການເງິນ, ກົມເງິນຕາ, ກົມນິຕິກຳ, ໂຮງພິມທະນະບັດ ທຫລ, ສຳນັກງານຄະນະກຳມະການຄຸ້ມຄອງຫຼັກຊັບ, ສູນບໍລິການເກັບຊື້ໜີ້ແລະຮັບຝາກເກັບໜີ້, ສະມາຄົມທະນາຄານ, ສະມາຄົມການເງິນຈຸລະພາກ ແລະ ວຽກງານອື່ນໆ ຕາມການມອບໝາຍຂອງຜູ້ວ່າການ.

4. ທ່ານ ນ. ວັດທະນາ ດາລາລອຍ ຮອງຜູ້ວ່າການທະນາຄານແຫ່ງ ສປປ ລາວ:

ຊ່ວຍຜູ້ວ່າການ ຊີ້ນຳ-ນຳພາການເຄື່ອນໄຫວຮອບດ້ານໃນການປະຕິບັດພາລະບົດບາດ-ໜ້າທີ່ຂອງທະນາຄານແຫ່ງ ສປປ ລາວ, ພ້ອມທັງຊີ້ນຳລົງເລິກວຽກງານວິຊາສະເພາະຂອງບາງກົມກອງ ໂດຍສະເພາະແມ່ນ: ກົມບໍລິການທະນາຄານ, ກົມບັນຊີແລະການເງິນ, ກົມເຕັກໂນໂລຊີຂໍ້ມູນຂ່າວສານ, ກົມຄຸ້ມຄອງລະບົບຊຳລະສະສາງ, ກົມພົວພັນສາກົນ, ສຳນັກງານຂໍ້ມູນຕ້ານການຟອກເງິນ, ກອງທຶນປົກປ້ອງຜູ້ຝາກເງິນ ແລະ ວຽກງານອື່ນໆ ຕາມການມອບໝາຍຂອງຜູ້ວ່າການ.

ມາດຕາ 2 ການພົວພັນ-ແກ້ໄຂວຽກງານ:

1. ຮອງຜູ້ວ່າການ ທີ່ຊີ້ນຳວຽກງານສະເພາະ ທີ່ກຳນົດໃນມາດຕາ 1 ຂ້າງເທິງ ຕ້ອງຊີ້ນຳ-ນຳພາຢ່າງແທດເຖິງ ແລະ ມີຄວາມຮັບຜິດຊອບໂດຍກົງຕໍ່ຜູ້ວ່າການ;

2. ທຸກວຽກງານ ແລະ ເອກະສານຕ່າງໆ ທີ່ເປັນບັນຫາໃຫຍ່ ແລະ ສຳຄັນ-ຍຸດທະສາດຂອງບັນດາກົມ-ທຽບເທົ່າ ແລະ ຄະນະຮັບຜິດຊອບວຽກງານຕ່າງໆ ທີ່ຂຶ້ນກັບຄະນະຜູ້ວ່າການ, ກ່ອນຈະນຳສະເໜີຕໍ່ຜູ້ວ່າການພິຈາລະນາ ຕ້ອງໄດ້ຜ່ານການຄົ້ນຄວ້າ ແລະ ມີຄວາມເຫັນຈາກຮອງຜູ້ວ່າການ-ຜູ້ຊ່ວຍຊີ້ນຳລົງເລິກ ສາກ່ອນ ຕາມການແບ່ງໜ້າທີ່ ແລະ ຄວາມຮັບຜິດຊອບຂ້າງເທິງ;

- ສຳລັບວຽກງານສຳຄັນ-ຍຸດທະສາດສະເພາະດ້ານ ທີ່ຜູ້ວ່າການ ໄດ້ຊີ້ນຳ-ມອບໝາຍໃຫ້ຮອງຜູ້ວ່າການໃດໜຶ່ງ ຮັບຜິດຊອບໂດຍກົງແລ້ວ, ເພື່ອຮັບປະກັນຄວາມເປັນເອກະພາບໃນໜ້າວຽກກ່ຽວຂ້ອງ ແຕ່ຫົວທີ, ຮອງຜູ້ວ່າການທີ່ກ່ຽວຂ້ອງ ຈະຕ້ອງສ້າງເປັນແຜນການເຄື່ອນໄຫວຂອງຕົນ ເພື່ອນຳສະເໜີຜູ້ວ່າການ ພິຈາລະນາ-ຮັບຮອງເບື້ອງຕົ້ນ ກ່ອນທີ່ຈະຈັດຕັ້ງປະຕິບັດຕົວຈິງ;

3. ວຽກງານປະຈຳວັນ ແລະ ບັນຫາຕ່າງໆທີ່ຢູ່ໃນແຜນການ ຊຶ່ງຄະນະຜູ້ວ່າການ ໄດ້ຕົກລົງເປັນເອກະພາບແລ້ວ ແມ່ນມອບໃຫ້ຮອງຜູ້ວ່າການ-ຜູ້ຊ່ວຍຊີ້ນຳວຽກງານກ່ຽວຂ້ອງ ແກ້ໄຂໂດຍກົງ;

4. ວຽກງານໃດໜຶ່ງ ທີ່ຜູ້ວ່າການ ມອບໃຫ້ບັນດາກົມ-ທຽບເທົ່າ ຫຼື ບຸກຄົນກ່ຽວຂ້ອງປະຕິບັດ, ໃຫ້ພາກສ່ວນ ຫຼື ບຸກຄົນດັ່ງກ່າວ ລາຍງານໃຫ້ຜູ້ວ່າການໂດຍກົງ; ຈາກນັ້ນ, ຈົ່ງລາຍງານວຽກດັ່ງກ່າວ ທີ່ຜູ້ວ່າການ ໄດ້ຕົກລົງ ໃຫ້ຮອງຜູ້ວ່າການ-ຜູ້ຊ່ວຍລົງເລິກຊີ້ນຳ ຮັບຊາບ;

5. ໃນກໍລະນີຜູ້ວ່າການ ຫາກຕິດຂັດວຽກງານ ຫຼື ບໍ່ສາມາດປະຈຳການໄດ້, ຈະມອບໃຫ້ຮອງຜູ້ວ່າການ ໃດໜຶ່ງ ປະຕິບັດໜ້າທີ່ແທນຊົ່ວຄາວ ແລະ ພາຍຫຼັງຜູ້ວ່າການ ມາປະຈຳການ, ຮອງຜູ້ວ່າການ ທີ່ປະຕິບັດໜ້າທີ່ແທນ ຕ້ອງລາຍງານວຽກງານທີ່ຕົນໄດ້ຊີ້ນຳ-ແກ້ໄຂນັ້ນ ໃຫ້ຜູ້ວ່າການ ຮັບຊາບ;

6. ການແບ່ງງານຮັບຜິດຊອບ ແມ່ນການຊີ້ນຳຮອບດ້ານໂດຍກົງ. ສຳລັບວຽກງານສະເພາະ ແຕ່ລະວຽກງານວິຊາສະເພາະດ້ານ ແມ່ນໃຫ້ຜູ້ຊີ້ນຳກົມກອງທີ່ຕົນຊີ້ນຳ ເປັນຜູ້ຄົ້ນຄວ້າ-ຊີ້ນຳແກ້ໄຂ.

ມາດຕາ 3 ຫ້ອງການ ທະນາຄານແຫ່ງ ສປປ ລາວ, ບັນດາກົມ-ທຽບເທົ່າກົມ ແລະ ພາກສ່ວນທີ່ກ່ຽວຂ້ອງ ພ້ອມດ້ວຍຄະນະຜູ້ວ່າການ ຈົ່ງຮັບຮູ້ ແລະ ປະຕິບັດຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ 4 ຂໍ້ຕົກລົງສະບັບນີ້ ປ່ຽນແທນຂໍ້ຕົກລົງ ສະບັບເລກທີ 579/ທຫລ ລົງວັນທີ 21/07/2016 ແລະ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.

ຜູ້ວ່າການທະນາຄານແຫ່ງ ສປປ ລາວ



ດຣ ສົມພາວ ໄຟສິດ